

၁။ စည်ပင်သာယာရေးကော်မတီအဆင့်ဆင့်မှာ ဘယ်လိုတာဝန်နဲ့ လုပ်ပိုင်ခွင့် တွေရှိပါသလဲ?

စည်ပင်သာယာရေးကော်မတီတွေရဲ့ တာဝန်နဲ့လုပ်ပိုင်ခွင့်တွေကို စည်ပင်သာယာရေးဥပဒေမှာ သီးခြားဖော်ပြထားပါတယ်။ တိုင်းဒေသကြီး စည်ပင်သာယာရေးကော်မတီရဲ့ တာဝန်နဲ့လုပ်ပိုင်ခွင့်တွေကို ပုဒ်မ ၁၂ မှာ ပုဒ်မခွဲ (က) မှ (ဇ)အထိ အချက် (၈)ချက်နဲ့ ဖော်ပြထားပြီး မြို့နယ်စည်ပင်သာယာရေးကော်မတီတွေရဲ့ တာဝန်နဲ့လုပ်ပိုင်ခွင့်တွေကို ပုဒ်မ ၁၃ မှာ ပုဒ်မခွဲ (က) မှ (ဒ) အထိ အချက် (၁၈)ချက်နဲ့ ဖော်ပြထားပါတယ်။ ဒီတာဝန်နဲ့လုပ်ပိုင်ခွင့်တွေကို အကြောင်းအရာအလိုက်ပြန်လည်စုစည်းပြီး အောက်မှာ ဖော်ပြထားပါတယ်။

လမ်းညွှန်ကြီးကြပ်ခြင်းကိစ္စ

တိုင်းဒေသကြီးစည်ပင်သာယာရေးကော်မတီက စည်ပင်သာယာရေးကော်မတီတွေနဲ့ စည်ပင်သာယာရေး အဖွဲ့အဆင့်ဆင့်ရဲ့ လုပ်ငန်းတာဝန်တွေကို ဥပဒေနဲ့အညီ လမ်းညွှန်ကြီးကြပ်ရမှာဖြစ်ပြီး၊ မြို့နယ်နဲ့ မြို့စည်ပင်သာယာရေး ကော်မတီတွေက သက်ဆိုင်ရာ စည်ပင်သာယာရေးအဖွဲ့တွေကို ဥပဒေနဲ့အညီ လမ်းညွှန်ကြီးကြပ်တာ ဆောင်ရွက်ရမှာဖြစ်ပါတယ်။ တိုင်းဒေသကြီးစည်ပင်သာယာရေးကော်မတီက လိုအပ်ရင် **အစိုးရအဖွဲ့ရဲ့ ခွင့်ပြုချက်**ကို ရယူဆောင်ရွက်နိုင်ပါတယ်။ [၁၂။(က)၊ ၁၃။(က)၊(ခ)]

စီမံကိန်းများ၊ လုပ်ငန်းများနှင့် ပွင့်လင်းမြင်သာမှုကိစ္စ

မြို့နယ်/မြို့ကော်မတီတွေက စည်ပင်သာယာရေးနဲ့ဆိုင်တဲ့ စီမံကိန်းတွေကို ရေးဆွဲဆောင်ရွက်ရမှာဖြစ်ပြီး ရေးဆွဲထားတဲ့စီမံကိန်းတွေကို အများပြည်သူသိရှိစေဖို့ ထုတ်ပြန်ရှင်းလင်းရမှာ ဖြစ်ပါတယ်။ [၁၃။(ည)] ဒါ့အပြင် ပြည်သူလူထုက တင်ပြလာတဲ့ စည်ပင်သာယာရေးလုပ်ငန်းတွေကို စိစစ်ရွေးချယ်ပြီး ထောက်ခံတင်ပြပေးတာ၊ ပြည်သူလူထုနဲ့ ပူးပေါင်းညှိနှိုင်းဆောင်ရွက်စေတာတွေကိုလည်း လုပ်ဆောင်ရမှာ ဖြစ်ပါတယ်။[၁၃။(ဋ)] မြို့နယ်/ မြို့ကော်မတီတွေက လုပ်ငန်းလိုအပ်ချက်အရ လုပ်ငန်းအမျိုးအစားအလိုက် အဖွဲ့ငယ်တွေဖွဲ့စည်း၍လည်း သက်ဆိုင်ရာအစိုးရဌာန၊ အဖွဲ့အစည်းတွေနဲ့ ပေါင်းစပ်ညှိနှိုင်းဆောင်ရွက်ပေးရမှာ ဖြစ်ပါတယ်။[၁၃။(ဆ)]

နယ်နိမိတ်ချင်းထိစပ်နေတဲ့ နေရာတွေမှာ ဒေသန္တရစီမံကိန်းရေးဆွဲတာ၊ လုပ်ငန်းကောင်အထည်ဖော်တာတွေကိုတော့ တိုင်းဒေသကြီးကော်မတီက **ပြည်ထောင်စုအစိုးရအဖွဲ့ရဲ့ ခွင့်ပြုချက်နဲ့** သက်ဆိုင်ရာစည်ပင်သာယာရေးအဖွဲ့များနဲ့ ညှိနှိုင်းဆောင်ရွက်ရမှာ ဖြစ်ပါတယ်။[၁၂။(ခ)] မြို့နယ်နဲ့မြို့ကော်မတီများက စည်ပင်သာယာရေးနဲ့ဆိုင်တဲ့ လေလံနဲ့တင်ဒါတွေချထားရေးကိစ္စမှာ ပွင့်လင်းမြင်သာမှု၊ တာဝန်ခံမှုရှိစေဖို့ လုပ်ထုံးလုပ်နည်းတွေနဲ့အညီ ဆောင်ရွက်ရမှာဖြစ်ပါတယ်။[၁၃။(ဍ)] တိုင်းကော်မတီကတော့ **တင်ဒါနဲ့ လေလံတွေ** ဆောင်ရွက်ရာမှာ ကြီးကြပ်ဖို့ရာတာဝန်ရှိပါတယ်။ [၁၂။(ဇ)]

ဘဏ္ဍာငွေရှာဖွေရေး၊ အဆောက်အအုံနှင့်စီးပွားဆိုင်ရာကြပ်မတ်ဆောင်ရွက်မှုကိစ္စ

အခွန်အခအကောက်နဲ့ ဒဏ်ကြေးနှုန်းထားတွေကို ခေတ်နဲ့လျော်ညီတဲ့ နှုန်းထားတွေအဖြစ် ပြင်ဆင်သတ်မှတ်ဖို့၊ ဖျက်သိမ်းဖို့ မြို့နယ်/မြို့စည်ပင်သာယာရေးအဖွဲ့ကပဲဖြစ်ဖြစ်၊ ပြည်သူလူထု ကပဲဖြစ်ဖြစ် တင်ပြလာပါက မြို့နယ်/မြို့ကော်မတီက တိုင်းဒေသကြီးစည်ပင်သာယာရေးအဖွဲ့မှတစ်ဆင့် တိုင်းဒေသကြီးကော်မတီထံ တင်ပြရမှာ ဖြစ်ပါတယ်။ [၁၃။(ဃ)] ဒီလို မြို့နယ်စည်ပင်သာယာရေးကော်မတီကပဲဖြစ်ဖြစ်၊ ပြည်သူလူထုကပဲဖြစ်ဖြစ် တင်ပြလာတာတွေကို

တိုင်းစည်ပင်က တည်ဆဲဥပဒေ၊ နည်းဥပဒေနှင့် အညီ စိစစ်ပြီး ပြင်ဆင်တာ၊ အတည်ပြုတာတွေ ဆောင်ရွက်ရမှာ ဖြစ်ပါတယ်။ [၁၂။(ဃ)]

မြို့နယ်/မြို့ကော်မတီက အဆောက်အအုံနှင့်မြေခွန်၊ ဝန်ဆောင်ခွန်တွေ စည်းကြပ်ကောက်ခံဖို့ အဆောက်အအုံနှင့်မြေရဲ့ စံငှားရမ်းခကို အခါအားလျော်စွာသတ်မှတ်ပြင်ဆင်ဖို့ တိုင်းဒေသကြီးကော်မတီထံ တင်ပြပြီး **တိုင်းဒေသကြီးကော်မတီက တိုင်းဒေသကြီးအစိုးရအဖွဲ့ရဲ့ခွင့်ပြုချက်နဲ့ အတည်ပြုတာ၊** ငြင်းပယ်တာတွေ ဆောင်ရွက်ရမှာ ဖြစ်ပါတယ်။ [၁၃။(ဃ)၊ ၁၂။(င)] **တိုင်းဒေသကြီးအစိုးရရဲ့ခွင့်ပြုချက်နဲ့** အဆောက်အအုံ ငှားရမ်းလို့ပဲဖြစ်ဖြစ်၊ မြေငှားရမ်းလို့ပဲဖြစ်ဖြစ်၊ တခြားနည်းနဲ့ပဲဖြစ်ဖြစ် ရရှိတဲ့နိုင်ငံခြားငွေကို တည်ဆဲဥပဒေ၊ စည်းမျဉ်းစည်းကမ်းတွေနဲ့အညီ စည်ပင်သာယာရေးကိစ္စများ အတွက် မြို့နယ်/မြို့ကော်မတီက သုံးစွဲနိုင်ပါတယ်။ [၁၃။(တ)]

တိုင်းဒေသကြီးအစိုးရအဖွဲ့ရဲ့ ခွင့်ပြုချက်ဖြင့် လုပ်ငန်းလိုင်စင်ထုတ်ပေးထားတဲ့ စီးပွားရေးလုပ်ငန်း၊ ဝန်ဆောင်မှုလုပ်ငန်းနဲ့ သီးခြားလုပ်ငန်းတွေကို မြို့နယ်/မြို့ကော်မတီက ကြီးကြပ်တာ၊ အခွန်ကောက်ခံတာတွေ လုပ်ဆောင်ရမှာဖြစ်ပါတယ်။ [၁၃။(စ)] စည်ပင်သာယာရေးဝင်ငွေ တိုးတက်ရရှိစေရေးအတွက် လုပ်ငန်းလိုင်စင် အသစ်တွေ ဖော်ထုတ်တာ၊ စိစစ်ထောက်ခံတာတွေကိုလည်း ဆောင်ရွက်ရမှာဖြစ်ပါတယ်။ [၁၃။(ဋ)] **တိုင်းဒေသကြီးကော်မတီက စည်ပင်သာယာရေးနယ်နိမိတ် အတွင်းမှာ** ဟိုတယ်ဇုန်၊ ကျောက်မျက်ဇုန်၊ စက်မှုဇုန်၊ မွေးမြူရေးဇုန်နဲ့ စီးပွားရေးဇုန်စတဲ့ ဇုန်များကို **တိုင်းဒေသကြီးအစိုးရရဲ့ သတ်မှတ်ချက်နဲ့အညီ** ဖော်ထုတ်ရာမှာ ပူးပေါင်းဆောင်ရွက်ရမှာ ဖြစ်ပါတယ်။ [၁၂။(ဆ)]

(နိုင်ငံပိုင်အဆောက်အအုံများ ဆောက်လုပ်တာ၊ ပြင်ဆင်ထိန်းသိမ်းတာတွေ အတွက်လည်း တိုင်းဒေသကြီးအစိုးရရဲ့ခွင့်ပြုချက်နဲ့ စစ်ဆေးခွင့်ရှိပြီး စစ်ဆေးတွေ့ရှိချက်တွေကို တိုင်းဒေသကြီးကော်မတီထံ တင်ပြရမှာဖြစ်ပါတယ်။ နိုင်ငံတော်ကာကွယ်ရေးနဲ့သက်ဆိုင်တဲ့၊ ဒါမှမဟုတ် လျှို့ဝှက်အဆင့်သတ်မှတ်ထားတဲ့ အဆောက်အအုံများ မပါဝင်ပါ။ [၁၃။(ထ)])

စည်းကမ်း၊ အမိန့်ကြော်ငြာစာနဲ့ အကြံပြုခြင်းကိစ္စ

မြို့နယ်/မြို့ကော်မတီများက မိမိနဲ့ဆိုင်တဲ့ စည်းကမ်းတွေ၊ အမိန့်ကြော်ငြာစာတွေ၊ အကြံပြုချက်တွေ ရေးဆွဲပြီး တိုင်းဒေသကြီးစည်ပင်သာယာရေးအဖွဲ့မှတစ်ဆင့် တိုင်းဒေသကြီးကော်မတီထံ တင်ပြရမှာ ဖြစ်ပါတယ်။ [၁၃။(ဂ)] **တင်ပြလာတဲ့ စည်းကမ်း၊ အမိန့်ကြော်ငြာစာနဲ့ အကြံပြုချက်တွေကို တိုင်းဒေသကြီးကော်မတီက စိစစ်ပြီး၊ ပြင်ဆင်တာ၊ ခွင့်ပြုတာ၊ ဒါမှမဟုတ် ငြင်းပယ်တာတွေ ဆောင်ရွက် နိုင်ပါတယ်။** [၁၂။(ဂ)] ဒါ့အပြင် မြို့နယ်/မြို့ကော်မတီများက စည်ပင်သာယာရေးဥပဒေပါပြဋ္ဌာန်းချက်တွေကို အများပြည်သူလေးစားလိုက်နာစေဖို့ အသိပညာပေးရမှာ ဖြစ်ပြီး စည်းကမ်းထိန်းသိမ်းရေးလုပ်ငန်းတွေ ထိထိရောက်ရောက်ဆောင်ရွက်နိုင်စေဖို့ ကြီးကြပ်လမ်းညွှန်ရမှာလည်း ဖြစ်ပါတယ်။ [၁၃။(ဈ)]

ပြည်တွင်းပြည်ပ အဖွဲ့အစည်း/ပုဂ္ဂိုလ်တွေနဲ့ချိတ်ဆက်ဆောင်ရွက်ခြင်းကိစ္စ

မြို့နယ်/မြို့ကော်မတီက တိုင်းဒေသကြီးကော်မတီမှတစ်ဆင့် **တိုင်းဒေသကြီးအစိုးရရဲ့ ခွင့်ပြုချက်နဲ့** ပြည်တွင်းပြည်ပ အဖွဲ့အစည်း/လူပုဂ္ဂိုလ်တွေနဲ့ဆက်သွယ်၍ စည်ပင်သာယာရေး အထောက်အကူပြု လုပ်ငန်းတွေကို ဆောင်ရွက်နိုင်ပါတယ်။ [၁၃။(ဇ)] ဒါ့အပြင် **တိုင်းဒေသကြီးအစိုးရအဖွဲ့ရဲ့ခွင့်ပြုချက်နဲ့**

ပြည်ထောင်စုအစိုးရထံကပဲဖြစ်ဖြစ်၊ ပြည်တွင်းပြည်ပ အဖွဲ့စည်းတွေထံကပဲဖြစ်ဖြစ် တည်ဆဲဥပဒေ စည်းမျဉ်းစည်းကမ်းတွေနဲ့အညီ ငွေချေးယူတာ၊ အထောက်အပံ့ရယူတာ၊ နည်းပညာအကူအညီ ရယူဆောင်ရွက်တာတွေ လုပ်ဆောင်နိုင်ပါတယ်။ [၁၃။(ဏ)]

အပေါ်မှာဖော်ပြခဲ့တဲ့ လုပ်ငန်းတာဝန်တွေအပြင် **တိုင်းဒေသကြီးအစိုးရအဖွဲ့က တည်ဆဲဥပဒေနဲ့အညီ ပေးအပ်တဲ့ လုပ်ငန်းတာဝန်တွေကိုလည်း** မြို့နယ်နဲ့မြို့စည်ပင်သာယာရေးကော်မတီတွေက ဆောင်ရွက်ရမှာ ဖြစ်ပါတယ်။ [၁၃။(ခ)]

အစည်းအဝေးကျင်းပခြင်းကိစ္စ

ဒီလို စည်ပင်သာယာရေးလုပ်ငန်းတွေကို အကောင်အထည်ဖော်ဆောင်ရွက်နိုင်ရေးအတွက် မြို့နယ်/မြို့ ကော်မတီတွေက တစ်လလျှင်အနည်းဆုံး (၂)ကြိမ် ကျင်းပရမှာဖြစ်ပါတယ်။ ကော်မတီဝင်ဦးရေထက်ဝက်ကျော်က အစည်းအဝေးကျင်းပဖို့ စာနဲ့တင်ပြလာရင်လည်း အစည်းအဝေးခေါ်ယူကျင်းပရမှာဖြစ်ပါတယ်။ [၁၃။(င)] **တိုင်းဒေသကြီးကော်မတီအစည်းအဝေးကိုတော့ သုံးလလျှင် အနည်းဆုံးတစ်ကြိမ် အစည်းအဝေးခေါ်ယူ ကျင်းပရမှာ ဖြစ်ပါတယ်။** [၁၂။(စ)]

အချုပ်အားဖြင့်ဆိုရလျှင် စည်ပင်သာယာရေးကော်မတီတွေက စည်ပင်သာယာရေးအဖွဲ့တွေ လုပ်ငန်းဆောင်ရွက်ရာတွင် ထိထိရောက်ရောက်ဆောင်ရွက်နိုင်ဖို့ လမ်းညွှန်ကြီးကြပ်တာကို အဓိကထားဆောင်ရွက်ရမှာ ဖြစ်ပါတယ်။ ထိုသို့ လမ်းညွှန်ကြီးကြပ်တာတွေဆောင်ရွက်ရာတွင် ဝန်ထမ်းအဖွဲ့အစည်းရဲ့ လုပ်ငန်းတာဝန်တွေ အကောင်အထည်ဖော်ဆောင်ရွက်မှုအပေါ် ဝင်ရောက်လုပ်ကိုင်ဆောင်ရွက်တဲ့ အနေအထားမျိုးမရောက်အောင်တော့ သတိပြုရမှာ ဖြစ်ပါတယ်။ ပြည်သူလူထုလိုအပ်တဲ့ ဝန်ဆောင်မှုနဲ့ လုပ်ငန်းတွေကို ထိထိရောက်ရောက်ကြီးကြပ်ပြီး စည်ပင်အဖွဲ့ကို အကောင်အထည်ဖော်ဆောင်ရွက်စေရမှာ ဖြစ်ပါတယ်။